



20 ఎత్తు సైయెత్తు

“మూర్తం ముంచుకొస్తందని తొందర పడుతున్నాడు చౌదరిగారు.

మనం రేపటెల్లుండిల్లో బయల్దేరితే బాగుంటందంటన్నారు. ఆళ్ళు రెండు బీద పెళ్ళిళ్ళు జేయిస్తున్నారట. మూడు బైస్కోపు ష్టార్లను దెచ్చి ఊరేగిస్తున్నారంట” అన్నాడు సుబ్బరాజు వచ్చిరాగానే.

“మరిహనే? చౌదరీ అలాటియి జెయ్యొచ్చుగా. ముసిలోణ్ణి దీసుకెళ్ళి లాభమేటి” అన్నారు రెడ్డిగారు.

“అదేమ్మాట, మీరొచ్చి అడ నిలబడితే, ఆళ్ళెన్ని గారడీల్లేసినా దిగదుడుపే....”

“నేను గారడీ వాణ్ణంటావు” అనబోయి తమాయించుకుని నవ్వారు రెడ్డిగారు. సుబ్బరాజు మాటాడలేదు.

“మీ చౌదరిగాక ఇంకిద్దరు ముగ్గురమ్మంటున్నారు మాట సాయానికి. ఇటు పన్న వత్తిడి - ఒకళ్ళకి మాట సాయంజేసే సత్తా ఉంటే, నివ్వే ఎందుకు నిలబడరాదూ అంటున్నారు మావోళ్ళు. రెడ్డి రాజ్యంలో నీకడేటంటున్నారు. మరిటు మీ చౌదరిగారు మొహమాట పెడతన్నాడు. అందులోనూ సినిమా ష్టార్ల మీద పోటీగదా? పంతులుగారా రకం పబ్లిసిటీకి బెట్టే ఖరుచుకి తూగితే, చౌదరి ఇంకెన్ని రెట్లకి తూగుతాడా అని....” అన్నాడు రెడ్డిగారు.

సుబ్బరాజుకీ మాట వరస బోధ పడలేదు. రెడ్డిగారంత గడుసువాడు ఇంత అమాయకంగా మాట్లాడడం ఎబ్బెట్టుగానే ఉంది. తనకి తెలీదని, అర్థంకాదని ఇలా మాటాడుతున్నాడేమో ననిపించింది. పొరుషం వేసుకొచ్చింది.

“సరే, నా సంగతికేంగాని నీ మాటేంజేశావు?” అన్నాడు రెడ్డిగారు నవ్వి.

సుబ్బరాజు నవ్వాడు. “చేసేదేవుంది? చౌదరిగారు పోటీ చెయ్యడం, మీరు నడిపించడం చూస్తాను. చూసి నాలుగు తెలుసుకుంటాను. గోదాలో దిగుదారంటే ధైర్యం చాలడంలేదు. అసలదీగాక - మీకు దెల్పుగదా! నాలుగైదు రకాల లాగుతున్నారు, మనోళ్ళు నలుగురూ. ఎటూ అన్నదే తేలక గింజుకు లాడుతున్నాను. మద్దినాల, మా చిన మావగారొచ్చారు, ఒచ్చో ఊసు చెప్పిపోయాడు...” అని ఆగాడు.

★ ★ ★